

പുതിയ താലൂക്കുകൾ രൂപീകരിക്കുന്നതിനുള്ള നടപടി

191 (3013) ശ്രീ. സണ്ണി ജോസഫ് : താഴെക്കാണുന്ന ചോദ്യത്തിന് റവന്യൂവും കയറും വകുപ്പുമന്ത്രി സദയം മറുപടി നൽകുമോ :

ജനസംഖ്യ, വിസ്തൃതി, വില്ലേജുകളുടെ എണ്ണം എന്നീ മാനദണ്ഡങ്ങളുടെ അടിസ്ഥാനത്തിൽ ആവശ്യമായ സ്ഥലങ്ങളിൽ പുതിയ താലൂക്കുകൾ രൂപീകരിക്കുന്നതിന് സ്വീകരിച്ച നടപടികൾ എന്തെല്ലാമാണെന്ന് വ്യക്തമാക്കുമോ ?

ഉത്തരം

സംസ്ഥാനത്ത് താലൂക്കുകളും, വില്ലേജുകളും പുനഃസംഘടിപ്പിക്കുന്നതിന്റെ ഭാഗമായി സർക്കാർ റവന്യൂ വകുപ്പും, ലാൻഡ് റവന്യൂ കമ്മീഷണറേറ്റും സംയുക്തമായി ഒരു പഠന റിപ്പോർട്ട് 2007-ൽ തയ്യാറാക്കിയിട്ടുണ്ട്. പ്രസ്തുത റിപ്പോർട്ടിൽ സംസ്ഥാനത്ത് പുതിയ 24 താലൂക്കുകൾ രൂപീകരിക്കുന്നതിന് നിർദ്ദേശിച്ചിട്ടുണ്ട്. ടി റിപ്പോർട്ടിൽ ഇതുവരെ അന്തിമതീരുമാനം എടുത്തിട്ടില്ല. സംസ്ഥാനത്ത് വില്ലേജ് ഓഫീസുകളില്ലാത്ത 30 ഗ്രാമ പഞ്ചായത്തുകളിൽ വില്ലേജ് ഓഫീസുകൾ രൂപീകരിക്കുന്ന വിഷയത്തിനാണ് ഇപ്പോൾ പ്രാധാന്യം നൽകിയിട്ടുള്ളത്. ആകയാൽ പുതിയ താലൂക്കുകളുടെ രൂപീകരണം സംബന്ധിച്ച വിഷയം ഇപ്പോൾ പരിഗണനയിലില്ല.

കൊയിലാണ്ടി നിയോജകമണ്ഡലത്തിലെ റവന്യൂ പുറംപോക്ക് ഭൂമി

192 (3015) ശ്രീ. കെ. ദാസൻ : താഴെക്കാണുന്ന ചോദ്യങ്ങൾക്ക് റവന്യൂവും കയറും വകുപ്പുമന്ത്രി സദയം മറുപടി നൽകുമോ :

(എ) കൊയിലാണ്ടി നിയോജകമണ്ഡലത്തിൽ റവന്യൂ രേഖകളിൽ പുറംപോക്ക്, പുഴപുറംപോക്ക് ഭൂമിയായി രേഖപ്പെടുത്തിയിട്ടുള്ള പ്രദേശങ്ങൾ ഏതെല്ലാമാണെന്നും ആയത് ഏത് വില്ലേജുകളിലാണെന്നും വിശദമാക്കുമോ ;

(ബി) പുറംപോക്ക്, പുഴപുറംപോക്ക് പ്രദേശങ്ങളിൽ ഏതെല്ലാം പ്രദേശങ്ങളിലാണ് ജനവാസമുള്ളതെന്നും പ്രസ്തുത പ്രദേശങ്ങൾ ഏത് വില്ലേജുകളിലാണ് എന്നും വ്യക്തമാക്കുമോ ;

(സി) കൊയിലാണ്ടിയിൽപ്പെടുന്ന കോട്ടകടപ്പുറം പ്രദേശം ഏത് വില്ലേജിൽപ്പെടുന്നതാണെന്ന് വ്യക്തമാക്കുമോ ;

(ഡി) ഇവിടെ നൂറോളം കുടുംബങ്ങൾ പതിറ്റാണ്ടുകളായി താമസിക്കുന്നുണ്ട് എന്നതും ഇവരിൽ ഭൂരിഭാഗത്തിനും പട്ടയം ലഭിച്ചിട്ടില്ല എന്നതും ശ്രദ്ധയിൽപ്പെട്ടിട്ടുണ്ടോ ; പ്രസ്തുത പ്രശ്നം സംബന്ധിച്ച് പ്രദേശത്തെ ജനങ്ങൾ പ്രക്ഷോഭം നടത്തിയത് ശ്രദ്ധയിൽപ്പെട്ടിട്ടുണ്ടോ ;

(ഇ) പട്ടയം ലഭിക്കാതെ ബുദ്ധിമുട്ടുന്ന ഇവിടത്തെ ജനങ്ങളുടെ പ്രശ്നങ്ങൾ പരിഹരിക്കാൻ എന്ത് നടപടി സ്വീകരിച്ചു എന്നത് വ്യക്തമാക്കുമോ ;

(എഫ്) ഇവർക്ക് പട്ടയം ലഭ്യമാക്കാൻ അടിയന്തര നടപടി സ്വീകരിക്കുമോ ; പ്രസ്തുത പ്രശ്നം പരിശോധിക്കാൻ കളക്ട്രേറ്റിൽ ജനപ്രതിനിധികളെ ഉൾപ്പെടുത്തി ഒരു സിറ്റിംഗ് നടത്താൻ തയ്യാറാകുമോ ?

ഉത്തരം

(എ) ഇരിങ്ങൽ വില്ലേജിലെ ഇരിങ്ങൽ ദേശത്ത് റീ.സ.1/1, 15, 175 എന്നീ ഭൂമികളാണ് പുറമ്പോക്ക്, പുഴ പുറമ്പോക്ക് ഭൂമിയായി റവന്യൂ രേഖകളിൽ ഉള്ളത്.

(ബി) ഇരിങ്ങൽ വില്ലേജിലെ കോട്ടക്കടപ്പുറം എന്ന പ്രദേശം.

(സി) ഇരിങ്ങൽ വില്ലേജ്.

(ഡി) ഇവിടെ ധാരാളം കുടുംബങ്ങൾ താമസിക്കുന്നുണ്ട്. പ്രസ്തുത പ്രശ്നം സംബന്ധിച്ച് പ്രദേശത്തെ ജനങ്ങൾ പ്രക്ഷോഭം നടത്തിയത് ശ്രദ്ധയിൽപ്പെട്ടിട്ടില്ല.

(ഇ&എഫ്) നിലവിലുള്ള നിയമപ്രകാരം പുഴ പുറമ്പോക്ക് ഭൂമിക്ക് പട്ടയം നൽകാൻ നിർവാഹമില്ലാത്തതിനാൽ അപേക്ഷിച്ചവർക്കും അർഹരായ കുടുംബങ്ങൾക്കും കൈവശമേഖ അനുവദിച്ചിരുന്നു. ജനപ്രതിനിധികളെ ഉൾപ്പെടുത്തി കളക്ടറേറ്റിൽ മേൽ വിഷയം സംബന്ധിച്ച സിറ്റിംഗ് നടത്തുന്ന കാര്യം പരിശോധിക്കുന്നതാണ്.

റവന്യൂ പുറമ്പോക്ക് ഭൂമി ഉപയോഗം

193 (3016) ശ്രീ. കെ. ദാസൻ : താഴെക്കാണുന്ന ചോദ്യങ്ങൾക്ക് റവന്യൂവും കയറും വകുപ്പുമന്ത്രി സദയം മറുപടി നൽകുമോ :

(എ) കൊയിലാണ്ടി നഗരപ്രദേശത്ത് റവന്യൂ പുറമ്പോക്ക് ഭൂമിയുള്ളതായി രേഖയുണ്ടോ ; എങ്കിൽ അത് വ്യക്തമാക്കാമോ ;

(ബി) പുറമ്പോക്കായി എത്ര സെന്റ് ഭൂമിയുണ്ട് എന്നത് വ്യക്തമാക്കാമോ ;

(സി) പ്രസ്തുത ഭൂമി ഉപയോഗപ്പെടുത്തി കൊയിലാണ്ടിയിൽ സർക്കാർ ഓഫീസുകളോ പൊതുജനത്തിന് പ്രയോജനപ്പെടുന്ന സംവിധാനങ്ങളോ സ്ഥാപിക്കാൻ നടപടികൾ സ്വീകരിക്കുമോ ;

(ഡി) കൊയിലാണ്ടി താലൂക്ക് ആശുപത്രി മോർച്ചറി പരിസരത്തുള്ള 22 സെന്റ് ഭൂമി റവന്യൂ പുറമ്പോക്ക് ഭൂമിയാണോ എന്നത് വ്യക്തമാക്കാമോ ; എങ്കിൽ പ്രസ്തുത ഭൂമി വികസനാവശ്യത്തിന് ഉപയോഗിക്കുന്നതിനായി എന്തെങ്കിലും പദ്ധതി ആവിഷ്കരിക്കുമോ ?

ഉത്തരം

(എ) ഉണ്ട്. പന്തലായനി വില്ലേജിൽ പന്തലായനി ദേശത്ത് റി.സ. 17/എ1, 18/ബി2 എന്നിവയിലായി റവന്യൂ പുറമ്പോക്ക് ഭൂമിയുണ്ട്.

(ബി) റി.സ.17/എ1-ൽ 27 സെന്റ് ഭൂമിയും റി.സ. 18/ബി2-ൽ 15 സെന്റ് ഭൂമിയും ഉണ്ട്.

(സി) റി.സ. 18/2 ബി2-ൽ പെട്ട ഭൂമിയിൽ 9 സെന്റ് പാട്ടത്തിന് നൽകിയതാണ്. ബാക്കിയുള്ള ഭൂമി പഴയ സ്റ്റാൻഡിന് തെക്ക് ചേർന്ന് കിടക്കുന്നതാണ്. റി.സ. 17/എ1-ൽപ്പെട്ട ഭൂമിയിൽ റവന്യൂ ടവർ നിർമ്മിക്കുന്നതിനുള്ള നിർദ്ദേശം നിലവിലുണ്ട്.